



दैनिक

सह्याद्रीचा राखणदार

• संस्थापक संपादक : मारोती नारायण घुमे •

www.sahyandrinews.com



• (महाराष्ट्र) • वर्ष ०१ ले • अंक १८६ • Title - Code :- MAHMAR49513 • सोमवार दि.८ एप्रिल २०२४ • पाने ४ • पान १ • मो. ९०११७ ०८८४० • किंमत २ रु.

पंतप्रधान मोदींची महाराष्ट्र मधील पहिली सभा चंद्रपुरात

सुधीर मुनगंटीवार यांना आशीर्वाद देणार पंतप्रधान



पक्षाचा विश्वास सार्थ ठरवेन

आगामी लोकसभा निवडणुकीमध्ये पक्षाने टाकलेला विश्वास सार्थ ठरविण्यास कटिबद्ध आहे. जनताही यात सहकार्य करीत आहे. विकासकामांमुळे नागरिकांच्या जीवनात झालेले सकारात्मक बदल निवडणुकीत नक्कीच साथ देईल. या प्रवासात देशगौरव पंतप्रधान नरेंद्र मोदी मला आशीर्वाद देण्यासाठी येत असल्याने मला अतीव आनंद होत आहे. अशा भावना मुनगंटीवार यांनी व्यक्त केल्या आहे.

चंद्रपूर (प्रतिनिधी) : चंद्रपूर- वणी-आर्णीच्या सर्वांगीण विकासासाठी राज्याचे वने, सांस्कृतिक कार्य तसेच मत्स्यव्यवसाय मंत्री सुधीर मुनगंटीवार यांचे हात बळकट करण्यासाठी पंतप्रधान नरेंद्र मोदी आज (८ एप्रिल २०२४) चंद्रपूर येथे येणार आहेत. चंद्रपूर-वणी-आर्णी लोकसभा मतदार संघाचे भाजपा, राष्ट्रवादी काँग्रेस आणि शिवसेना, मित्र पक्ष महायुतीचे अधिकृत उमेदवार सुधीर मुनगंटीवार यांना आशीर्वाद देण्यासाठी पंतप्रधान नरेंद्र मोदी यांची महाराष्ट्रातील पहिली सभा चंद्रपुरात होणार आहे.

मोरवा विमानतळा जवळील भव्य पटांगणावर सुधीर मुनगंटीवार यांच्या प्रचारार्थ पंतप्रधानांच्या जाहीर सभेचे आयोजन करण्यात आले आहे. सोमवारी सायंकाळी ४ वाजता ही सभा होईल. चंद्रपूर-वणी-आर्णी लोकसभा मतदार संघामध्ये महायुतीचे उमेदवार सुधीर मुनगंटीवार निवडणुकीच्या रिंगणात आहे. विकास कामे आणि चंद्रपूरच्या विविध घटकांच्या प्रगतीच्या दृष्टीने विविध प्रकल्प राबविण्यात मुनगंटीवार यांना यश आले आहे. अशात देशातील गोरगरीब, शेतकरी, मजूर, महिला व तरुणांना विकासाच्या मुख्य प्रवाहात आणून 'मोदी की गॅरंटी' देणारे पंतप्रधान नरेंद्र मोदी यांच्या जाहीर सभेचे आयोजन होत असल्याने जिल्ह्यात उत्साहाचे वातावरण आहे. या सभेची जय्यत तयारी सुरू असून सर्वसामान्य जनतेची उत्सुकता शिगेला पोहोचली आहे. पंतप्रधान नरेंद्र मोदी यांच्या सक्षम नेतृत्वात भारताचे 'प्रगती दशक' संपूर्ण भारतीय अनुभवत आहेत. या दहा वर्षांत कृषी, विज्ञान, अंतराळ, शिक्षण, आरोग्य, सुविधा

अशा प्रत्येक क्षेत्रात देशाने आघाडी घेतली. अनेकविध योजनांच्या माध्यमातून तळागाळातील सामान्य नागरिक, महिला आणि इतर गोरगरीबांचा जीवनस्तर उंचावण्याचा प्रयत्न मोदी सरकारने यशस्वीपणे केला. हाच धागा पकडत ना. मुनगंटीवार यांनी महाराष्ट्राची प्रगती साधताना एक नवा आदर्श भारतीयांपुढे निर्माण केला. विशेष म्हणजे नरेंद्र मोदी यांनी यापूर्वी मुनगंटीवार यांच्या कार्याची जाहीरपणे प्रशंसा केलेली आहे. यात २ कोटी वृक्ष लागवड, चंद्रपूर जिल्ह्यातील आदिवासी विद्यार्थ्यांनी मिशन शॉर्य अंतर्गत केलेल्या कामगिरीबद्दल मन की बात मध्ये कौतुक, ताडोबा अंधारीमध्ये आभासी भिंतीचा



प्रयोग, 'मन की बात' या कार्यक्रमात मोदींनी ताडोबा-अंधारी व्याघ्र प्रकल्पात आर्टिफिशियल इंटेलिजन्सचा वापर करून मानव-वन्यजीव संघर्ष टाळण्यासाठी केलेल्या प्रयोगाचे सुद्धा कौतुक केले आहे. मुनगंटीवार यांनी गेल्या १० वर्षांत चंद्रपूर लोकसभेत मोदी सरकार

केंद्र सरकारने चंद्रपूर आणि गडचिरोली जिल्ह्यांच्या सीमेवर असलेल्या चामोशी गावात सूरजागड लोहखनिज प्रकल्प सुरू केला आहे. चंद्रपूर आणि गडचिरोली जिल्ह्यातील लोकांची मागणी पूर्ण करण्यासाठी केंद्र सरकारने आधी गावाजवळ वैनगंगा नदीवर पूल बांधला आहे. यासोबतच केंद्र सरकारने खूप वर्षांपासून मागणी असलेल्या राष्ट्रीय महामार्ग आणि वर्धा नदीवरील पुलाचे काम देखील पूर्ण केले आहे. माणिकगड रेल्वे स्थानक आणि भद्रावती तालुक्यातील नंदुरी रेल्वे स्थानकाचे उद्घाटन पंतप्रधानांच्या हस्ते झाले. यासोबतच वरोरा तालुक्यातील नागरी आणि चिकनी रेल्वे स्थानकांचे उद्घाटन आणि चंद्रपूर येथील ओव्हर ब्रिजचे भूमिपूजन देखील प्रधानमंत्री नरेंद्र मोदी यांच्या हस्ते झाले. प्रधानमंत्री कृषि सम्मान निधि योजनेअंतर्गत चंद्रपूर जिल्ह्यातील २ लाख ५५ हजार ५३६ शेतकऱ्यांच्या खात्यात पैसे जमा करण्यात आले आहेत. प्रधानमंत्री उज्वला योजनेअंतर्गत जिल्ह्यातील १ लाख २५ हजार ३५५ महिलांना मोफत गॅस वितरित करण्यात आले आहेत. प्रधानमंत्री पीक विमा योजनेअंतर्गत ४२ हजार ७४४ शेतकऱ्यांना विमा देण्यात आला आहेत. यासह अनेक विकासकामे पंतप्रधानांच्या सहकार्यामुळेच चंद्रपुरात होऊ शकली आहेत.



मुनगंटीवार यांच्या नेतृत्वात होईल चंद्रपूर लोकसभा क्षेत्राचा विकास-ना.गडकरी

पांढरकवडा येथे प्रचार सभेला केले संबोधित

पांढरकवडा-आर्णी क्षेत्रात अँग्रोवेस्ड एमआयडीसी करणार-ना.मुनगंटीवार पांढरकवडा आर्णी क्षेत्रात अँग्रोवेस्ड एमआयडीसी आणण्यासाठी आपण जीवाचे रान करू आणि हे क्षेत्र समृद्ध करण्यास असल्याची घोषणा ना. सुधीर मुनगंटीवार यांनी केली. नितीन गडकरी यांच्या मार्गदर्शनामुळे विकास केंद्रित कामे करण्यास प्रेरित झाल्याचे त्यांनी सांगत त्यांनी वन अकादमी, बोटॅनिकल गार्डन, एसएनडीटी विद्यापीठ आदींचा उल्लेख केला.



पांढरकवडा/यवतमाळ (प्रतिनिधी)-ना. सुधीर मुनगंटीवार यांनी 'अॅडव्हान्टेज चंद्रपूर' आयोजन करून येथील औद्योगिक विकासाला चालना दिली आहे. क्रीडा, शिक्षण, सांस्कृतिक, जंगल, पर्यटन अशा सर्व क्षेत्रात त्यांनी अनेक चांगले उपक्रम राबवले असून त्यांच्या नेतृत्वात यापुढेही चंद्रपूर लोकसभा क्षेत्रातील विकास झपाट्याने होईल, असा आशावाद केंद्रीय मंत्री नितीन गडकरी यांनी व्यक्त केला.

चंद्रपूर-वणी-आर्णी लोकसभा मतदार संघाचे भाजपा, राष्ट्रवादी काँग्रेस शिवसेना आणि मित्रपक्ष महायुतीचे अधिकृत उमेदवार सुधीर मुनगंटीवार यांच्या प्रचारार्थ शनिवारी पांढरकवडा येथील मित्र क्रीडा मंडळाच्या पटांगणात प्रचार सभेचे आयोजन करण्यात आले होते. त्यावेळी ते बोलत होते. अॅडव्हान्टेज चंद्रपूरमध्ये आलेले कोल इंडियाचे अध्यक्षानी चंद्रपूरच्या कोळसा खाणीचा वापर मिथेनॉल निर्मितीसाठी करण्याचे ठरवले असल्याचे सांगत नितीन गडकरी यांनी त्यासाठी मुनगंटीवार यांनी केलेले प्रयास कौतुकास्पद असल्याचे सांगितले. या सभेला भाजपाचे ज्येष्ठ माजी आमदार

अण्णासाहेब पारवेकर, वणीचे आमदार संजीव रेड्डी बोदकुरवार, आर्णीचे डॉ. संदीप धुर्वे, ऍड निलय नाईक, पुसदचे इंद्रील नाईक, यवतमाळ भाजप जिल्हाध्यक्ष तारेंद्र बोर्डे, राष्ट्रवादी पार्टीचे वसंतराव घुईखेडकर, भाजपाचे ऍड राजेंद्र महाडोळे, भाजपा तालुका अध्यक्ष -पांढरकवडा - आनंद वैद्य, भाजपा तालुका अध्यक्ष -घाटंजी -सुरेश डहाके, भाजपा तालुका अध्यक्ष - आर्णी -किशन राठोड, लोकसभा विस्तारक रवी बेळुकर, शहर अध्यक्ष किशोर देशेड्वीकर, शिवसेनेचे डॉ विष्णू उकांडे, विनोद मोहितकर, युतीचे सर्व पदाधिकारी, पक्ष प्रवेश केलेले गजानन बेजंकीवार, सोनू बोरले उपस्थित होते.

संजय राऊत यांनी नाटके बंद करावी-नाना पटोले

नागपूर : सांगलीच्या जागेवरून संजय राऊत जी काही वक्तव्य करत आहे, त्यांनी नाटके असल्या पाहिजे. एका छोट्या कार्यकर्त्यासारखे वक्तव्य करू नये, असा काँग्रेसचे प्रदेशाध्यक्ष नाना पटोले यांनी दिला. नाना पटोले नागपुरात प्रसार माध्यमांशी बोलत होते. देशात सध्या संविधान विरोधी सरकार आहे, त्यासाठी आम्ही सर्वांना एकत्र येण्याची गरज असताना संजय राऊतांनी मात्र बोलण्यावर नियंत्रण ठेवले पाहिजे. त्यांनी एका छोट्या कार्यकर्त्यासारखे वागू नये. समोपचाराचे

सर्व प्रश्न सोडवले जातात. त्यामुळे त्यांनी सांभाळून बोलले पाहिजे, असा सल्ला नाना पटोले यांनी संजय राऊत यांना दिला. रामटेक मतदार संघातील महायुतीचे उमेदवार हे डमी आहेत. नागपुरचे उमेदवार मत मागणार नाही म्हणाले होते आणि आता गल्लेगल्ली फिरत आहे, भाजपची विक्षिप्त मानसिकता जनता ओळखून आहे. त्यामुळे त्यांना त्यांची जगा जनता दाखवेल असेही, पटोले म्हणाले. महाराष्ट्रात महाविकास आघाडीचे सरकार आले तर जुनी पेशान लागू करू, केंद्रातील निवडणूक असल्याने ते जाहीरनाम्यात नाही असेही पटोले म्हणाले.



प्रकाश आंबेडकर यांच्याशी आम्ही आजही चर्चा करायला तयार आहे. आज नामांकन अर्ज मागे घेण्याचा दिवस आहे. मात्र

आमचा अजूनही मैत्रीपूर्ण हात आहे. आम्ही प्रस्ताव दिला आहे त्यांनी निर्णय घ्यावा असेही पटोले म्हणाले. एकनाथ खडसे यांनी अमित शहा यांची भेट घेतली असली तरी मला वाटत नाही ते भाजपमध्ये जातील. ते स्वाभिमाना नेते आहे, भाजपने त्यांनी अतिशय वाईट वागणूक दिली आहे. भाजपकडे बलाढ्य स्वयंघोषित विश्व गुरू आहे, मग याला घ्या त्याला घ्या असे त्यांना का करावे लागत आहे. दुसऱ्या पक्षातील नेते आपल्या पक्षात घेऊन भाजपचे पक्षसंघटन वाढविणे सुरू असल्याची टीका पटोले यांनी केली.

बच्चू कडूचा महायुतीवर अमरावती नंतर रामटेकमध्येही 'प्रहार'



नागपूर : नवनीत राणा यांच्या उमेदवारीला प्रचंड विरोध असताना भाजपाने अमरावतीमधून त्यांना उमेदवारी दिल्याने संतापलेल्या आमदार बच्चू कडू यांनी त्यांच्याविरुद्ध उमेदवार दिल्यानंतर रामटेक लोकसभेत काँग्रेसच्या उमेदवाराला पाठिंबा जाहीर करून महायुतीशी जुळवून न घेण्याचे संकेत दिले आहे. अमरावती आणि रामटेक हे दोन्ही मतदारसंघ अनुसूचित जातीसाठी राखीव असून उमेदवारांच्या जात वैधता प्रमाणपत्रामुळे चर्चेत आले आहेत. प्रहार जनशक्ती पक्षाचे प्रमुख बच्चू कडू यांनी नवनीत राणा यांना उमेदवारी देण्यास विरोध केला होता. परंतु त्या विरोधाला न जुमानता भाजपने राणा यांच्या उमेदवारी दिली आणि नंतर पक्ष प्रवेश करवून घेतला. यामुळे दुखावलेल्या बच्चू कडू यांनी उद्धव ठाकरे गटातील सुरेश बुब यांना समर्थन देत राणा विरुद्ध उमेदवारी दिली आहे. भाजपने बुब यांची उमेदवारी मागे घेण्यासाठी दबाव निर्माण केला असतानात कडू यांच्या प्रहार जनशक्ती पक्षाने रामटेक लोकसभा मतदारसंघात काँग्रेसचे उमेदवार श्यामकुमार बर्वे यांना पाठिंबा जाहीर केला आहे. येथे काँग्रेसमधून आलेलेले आमदार राजू पारवे यांना शिंदे सेनेकडून

लढवण्यात येत आहे. अशाप्रकारे बच्चू कडू यांनी अमरावतीनंतर रामटेकमध्येही महायुतीवर प्रहार केला आहे. अमरावतीमधून भाजपकडून लढत असलेल्या नवनीत राणा यांचे जात प्रमाणपत्र सर्वोच्च न्यायालयाने वैध ठरवले आहे. रामटेकमधून काँग्रेसची उमेदवारी मिळालेल्या रश्मी बर्वे यांचा उमेदवारी अर्ज बाद करण्यात आला आहे. जात पडताळणी समितीने अर्जाच्या छाननीच्या दिवशी बर्वे यांचे जात प्रमाणपत्र रद्द केले होते. महायुतीमध्ये बच्चू कडू यांना सन्मान दिला जात नाही. राणा दाम्पत्य बच्चू कडू यांच्यावर खोटे आरोप करतात. त्यांची निंदा नालस्ती करतात आणि भाजपा अशा व्यक्तीला उमेदवारी बहाल करतात. हा प्रकार प्रहारच्या कार्यकर्त्यांच्या भावना दुखावण्याचा आहे. तर रश्मी बर्वे यांचे जात प्रमाणपत्र शासकीय यंत्रणेचा दुरुपयोग करून रद्द करण्यात आले आहे. त्यामुळे नागपूर जिल्हा कार्यकारिणीच्या बैठकीत रामटेकमध्ये महाविकास आघाडीचे श्यामकुमार बर्वे यांना पाठिंबा देण्याचा ठराव घेतला आणि त्याला बच्चू कडू यांची मान्यता घेण्यात आली, असे प्रहार जनशक्ती पक्षाने नागपूर जिल्हा प्रमुख रमेश कारेमोरे यांनी म्हटले आहे.

जंगलात पाणीटंचाई, प्राण्यांसाठी १५ बोअरवेलचे काम सुरू



वर्धा : भारतातील सर्वात छोटा पण वनराई व प्राण्यांच्या वैविध्याने समृद्ध अश्या बोर अभयारण्यात सध्या पाण्याचे संकट गडद झाले आहे. सध्या आठ वन विभागात ९२ कृत्रिम, ५६ नैसर्गिक पाणवटे, २६ सोलर पंप असे एकूण १७३ पाण्याचे स्रोत आहेत. त्यात टँकर व बैल बंडीने पाणी पुरवठा सुरू आहे. वर्धा, समुद्रपूर, हिंगणी, खरंगना, आर्वी, आष्टी, कारंजा, तळेगाव या क्षेत्रात टंचाई दूर करण्याचे प्रयत्न सुरू असल्याचे सहायक वन संरक्षक पवार सांगतात. तर बोर व्याघ्र प्रकल्पाचे वन अधिकारी मंगेश ठेंगडी म्हणाले की बोर क्षेत्रात ६९ कृत्रिम व २ नैसर्गिक पाणवटे आहेत. मात्र पुरेसा पाणी पुरवठा व्हावा म्हणून १५ बोअर वेल मंजूर करीत त्याचे काम हाती घेण्यात आले आहे. मे अखेरीस ते कार्यरत होतील. बोरच्या बफर क्षेत्रात नव्याने काही भाग जोडण्यात आला. ते क्षेत्र विस्तारले. त्याची जबाबदारी विशेष विभागावर टाकण्यात आले आहे. चारा हा प्रश्न आहेच. मात्र त्यासाठी वर्धा वन विभागाने दोन विस्तीर्ण कुरण क्षेत्र तयार केले आहे. या विभागाच्या अखत्यारीत येणाऱ्या समुद्रपूर तालुक्यातील खुरसापार तसेच आर्वी येथे असलेल्या कुरण लागवडीने चारा टंचाई नसल्याचा दावा पवार करतात. हरिण, कळविट येथे चरत असतात. वन्य प्राणी चारा तसेच पाण्यासाठी गावाकडे येतात. तसे होवू नये म्हणून सर्व ते उपाय केले जात आहेत.

साहित्यिक जीवन विद्यार्थीदशेतच सुरू!

बंकिमचंद्र चटर्जी यांच्या बहुतेक कादंबऱ्या मराठीत अनुवादित झाल्या आहेत. वा.गो.आपटे यांनी त्यांच्या सर्व कादंबऱ्या संपूर्ण बंकिमचंद्र-तीन भाग नावाने मराठीत अनुवादित केल्या आहेत. त्यांच्या काही कादंबऱ्यांवर चित्रपटही निघाले आहेत. चटर्जी साहेबांची ज्ञानवर्धक माहिती सदर संकलित लेखातून श्री कृष्णकुमार आनंदी-गोविंदा निकोडे गुरूजी प्रस्तुत करत आहेत... संपादक.

बंकिमचंद्र चटर्जी हे आद्य बंगाली कादंबरीकार आहेत. त्यांचा दि.२६ जून १८३८ रोजी चोवीस परगणा जिल्ह्यातील नैहाटीजवळच्या कांठालपाडा गावी जन्म झाला. त्यांचे पिता यादवचंद्र चटर्जी होत. शालेय शिक्षण संपल्यावर हुगळी येथील महासिन कॉलेजमध्ये प्रवेश. नंतर कलकत्ता येथील प्रेसिडेन्सी कॉलेजात शिक्षण. ते एक अत्यंत बुद्धिमान विद्यार्थी म्हणून प्रसिद्ध होते. सन १८५८मध्ये कलकत्ता विद्यापीठातून जे पहिले दोन पदवीधर बाहेर पडले, त्यांत बंकिमचंद्र होते. यानंतर सन १८५८ त्यांनी डेप्युटी मॅजिस्ट्रेटची नोकरी स्वीकारली व १८९१मध्ये सेवानिवृत्त होईस्तोवर ते विविध हुद्यांवर सरकारी नोकरीतच होते.

बंकीमचंद्र आधुनिक बंगाली साहित्याचे एक प्रवर्तक होते. आधुनिक कादंबरीचे जनक व असाधारण लेखनसामर्थ्याचे विचारवंत म्हणून ते श्रेष्ठ ठरले. त्यांचे साहित्यिक जीवन विद्यार्थीदशेतच सुरू झाले व जीवनाच्या अखेरपर्यंत त्यांनी

सातत्याने लेखन केले. मुख्यत्वेकरून बंकिमचंद्र गद्य लेखक असले, तरी सुरुवातीस ते कविताही लिहीत असत. काव्यनिर्मितीच्या बाबतीत त्यांच्यावर ईश्वरचंद्र गुप्तांचा प्रभाव होता. त्यांच्या कविता तसेच काही गद्यलेखनही ईश्वरचंद्र गुप्तांच्या संवाद प्रभाकर-१८३१ या नियतकालिकात प्रसिद्ध होत असे. बंकीमचंद्रांनी आपली पहिली कादंबरी रॉयमोहन्स वाइफ-१८६४ इंग्रजीत



संकलन व सुलेखन
श्री कृष्णकुमार गो. निकोडे गुरूजी.
पोटेगावरोड, गडचिरोली,
फक्त मधुभाष- ७९३२७९६६८३.

लिहिली होती. त्यांची पहिली बंगाली कादंबरी दुर्गेश नंदिनी-१८६५ ही असून त्यानंतर त्यांनी एकामागून एक कपालकुंडला-१८६६, मृणालिनी-१८६९, विषवृक्ष-१८७३, चंद्रशेखर-१८७७, कृष्णकांतैर विल-१८७८, आनंदमठ-१८८२, देवी चौधुराणी-१८८४, सीताराम-१८८६ इ.कादंबऱ्या व कमलाकांतैर



दसर-१८७५, विज्ञानरहस्य, लोकरहस्य, साम्य, विविध प्रबंध, कृष्णचरित्र-१८८२,

धर्मतत्त्व-१८८८ इ.प्रबंधग्रंथ लिहून प्रसिद्ध केले. आनंदमठ या त्यांच्या कादंबरीतील वंदेमातरम् हे गीत भारताचा मानबिंदू ठरले.

बंकिमचंद्रांनी सन १८७२ साली सुरू केलेले वंगदर्शन हे नियतकालिक बंगाली साहित्यात युगप्रवर्तक ठरले. सुशिक्षितांत स्वातंत्र्यप्रेम आणि राष्ट्राभिमान जागा करण्याच्या हेतूनेच बंकिमचंद्रांनी वंगदर्शन सुरू केले होते. त्यांच्या संपादनाखाली वंगदर्शनने बंगाली नियतकालिकांचे प्रभावी पर्व सुरू केले. वंगदर्शनमध्ये त्याकाळातील प्रतिष्ठित आणि प्रख्यात साहित्यिक लिहीत, तसेच वंगदर्शनने अनेक नवे लेखकही तयार केले. बंकिमचंद्रांनी रवींद्रनाथांना साहित्यसाधनेत प्रोत्साहन दिले होते. त्यांच्याच प्रोत्साहनाने रमेशचंद्रांनी ऐतिहासिक कादंबऱ्या लिहिल्या. बंकिमचंद्रांच्या बहुतेक कादंबऱ्या अद्भुतरम्य वा स्वच्छंदतावादी परंपरेतील आहेत. कथा वस्तू मुख्यत्वेकरून बंगालच्या प्रदेशातील, काल्पनिक आणि प्रेमसमस्यांवर अधिष्ठित आहेत. त्यांच्या लेखनशैलीत कथा

व कलात्मकता यांचा अपूर्व संयोग आढळतो. बंगालीत जिला साधु भाषा म्हणतात, ती शुद्ध, प्रबुद्ध भाषा आणि बोलीभाषा यांचा समन्वय साधून बंकिमचंद्रांनी बंगाली गद्याला नवे वळण तर लावलेच, पण त्याला मोठे सामर्थ्यही प्राप्त करून दिले. बंगाली साहित्यात विनोदही प्रथम बंकिमचंद्रांनी आणला. कमलाकांतैर दसरमधील त्यांचे विनोदगर्भ वैचारिक लेख उल्लेखनीय आहेत. बंकिमचंद्र चटर्जी यांच्या बहुतेक कादंबऱ्या मराठीत अनुवादित झाल्या आहेत. वा.गो.आपटे यांनी त्यांच्या सर्व कादंबऱ्या संपूर्ण बंकिमचंद्र-तीन भाग नावाने मराठीत अनुवादित केल्या. त्यांच्या काही कादंबऱ्यांवर चित्रपटही निघाले आहेत. दि.२५ जून १९३८ रोजी त्यांची जन्मशताब्दी मोठ्या प्रमाणावर बंगालमध्ये साजरी केली गेली. अशा या महान साहित्यिकाचे दि.८ एप्रिल १८९४ रोजी दुःखद निधन झाले. !! स्मृतिदिनी बंकिमचंद्र चटर्जींना सदर लेखरूपाने विनम्र अभिवादन !!

निवडणूक निरीक्षकांकडून लिंबाळा मक्ता येथील स्ट्रॉगरूमची पाहणी

हिंगोली- भारत निवडणूक आयोगाने लोकसभा सार्वत्रिक निवडणूक-२०२४ चा कार्यक्रम घोषित केला असून, त्यानुसार हिंगोली लोकसभा मतदारासघासाठी २६ एप्रिल रोजी प्रत्यक्ष मतदान होणार आहे. त्यामुळे आज निवडणूक निरीक्षक, जिल्हा निवडणूक निर्णय अधिकारी, पोलीस अधीक्षक यांच्यासह निवडणूक यंत्रणेकामी असलेल्या विभाग, पथकप्रमुखांनी लिंबाळा मक्ता येथील स्ट्रॉगरूमची पाहणी केली. यावेळी पोलीस निवडणूक निरीक्षक आर. जयंथी, खर्च निवडणूक निरीक्षक कमलदीप सिंह, जिल्हाधिकारी तथा जिल्हा निवडणूक निर्णय अधिकारी जितेंद्र पापळकर, पोलीस अधीक्षक जी. श्रीधर, सहायक जिल्हाधिकारी श्रीमती कावली मेघना, अपर पोलीस अधीक्षक श्रीमती अर्चना पाटील, निवासी उप जिल्हाधिकारी दिलीप कच्छवे, शासकीय तंत्रनिकेतनचे प्राचार्य पी. बी. देवसरकर, उपजिल्हा निवडणूक अधिकारी रामेश्वर रोडगे, सर्व सहायक निवडणूक निर्णय अधिकारी यांच्यासह निवडणूक यंत्रणेतील सर्व विभाग प्रमुख यावेळी उपस्थित होते.



लोकसभा सार्वत्रिक निवडणुकीच्या अनुषंगाने जिल्हा प्रशासनाने निवडणूक यंत्रणा सज्ज ठेवली आहे. या व्यवस्थेची पाहणी करण्यासाठी तीनही निवडणूक निरीक्षकांनी आज स्ट्रॉग रूम, इव्हीएम साठवणूक कक्षाला भेट देऊन पाहणी केली. हिंगोली लोकसभा मतदारसंघाची निवडणूक २६ एप्रिल २०२४ रोजी होत आहे. यासाठी जिल्हा प्रशासन पूर्णपणे सज्ज आहे. प्रत्येक विधानसभा क्षेत्रात निवडणुकीसंदर्भात चोख व्यवस्था करण्यात आली आहे. या अनुषंगाने त्यांनी येथील स्ट्रॉग रूमची पाहणी करून आढावा घेतला. निवडणूक निरीक्षक श्रीमती अर्चना यांनी

निवडणूक आयोगाच्या निर्देशाप्रमाणे स्ट्रॉगरूममध्ये सर्व व्यवस्था असल्याबाबत पाहणी करून खात्री केली. तसेच विद्युत शॉर्ट सर्कीटमुळे मतदानयंत्रांना हानी होऊ नये याची दक्षता घेण्यासाठी या कक्षातील व गॅलरीतील तसेच लगतच्या इतर कक्षातील विद्युत पुरवठा बंद करण्याच्या सूचना दिल्या. त्यांनी सीसीटीव्ही यंत्रणा, अग्निरोधक यंत्रणा, डबल-लॉक सिस्टीम व परिसरातील सुरक्षा यंत्रणेची पाहणी केली. स्ट्रॉगरूम म्हणून निवड केलेला परिसर सुरक्षीत करण्याचे त्यांनी सांगितले. मतमोजणी केंद्रावर स्वच्छतेसह इतर सर्व आवश्यक सुविधेसोबतच उन्हापासून

बचावासाठी शेंड व पिण्याचे पाणी या दोन सुविधा प्रामुख्याने उपलब्ध ठेवण्याच्या सूचना त्यांनी दिल्या. या लोकसभा मतदारसंघातील ८२- उमरखेड, ८३- किनवट, ८४- हदगाव, ९२- वसमत, ९३- कळमनुरी आणि ९४- हिंगोली या विधानसभा मतदार संघ निवडणुकीसाठी वापरण्यात आलेल्या ईव्हीएम व्हीव्हीपॅट आणि इतर साहित्य शासकीय तंत्र निकेतन, एम. आय. डी. सी. लिंबाळा मक्ता, येथील स्ट्रॉग रूममध्ये सुरक्षित ठेवण्यासाठी आणण्यात येणार असून, या ठिकाणी ४ जून रोजी मतमोजणी होणार आहे. मतमोजणी केंद्रावरील स्ट्रॉग रूम, मतमोजणी कक्ष, ईटीबीपीएस / टपाली मतपत्रिका मोजणी कक्ष, निवडणूक निरीक्षक यांचे कक्ष, निवडणूक निर्णय अधिकारी यांचे कक्ष, टॅब्युलेशन कक्ष, मिडीया कक्ष, वाहन पार्किंग व्यवस्था तयार करणे व ईव्हीएम, व्हीव्हीपॅटची सुरक्षा व्यवस्था इथे करण्यात येणार असल्यामुळे याकामी असलेल्या यंत्रणेने सतर्क राहण्याचे निर्देश श्रीमती अर्चना यांनी दिले.

राष्ट्रीय पुरोगामी पत्रकार संघ केज कार्यालयाचे उद्घाटन संपन्न



केज-दि. ०६ एप्रिल पुरोगामी पत्रकार संघ केज तालुका कार्यालयाचे उद्घाटन करण्यात आले. केज पुरोगामी पत्रकार संघ कार्यकरीणि च्या वतीने उपस्थित सर्व पत्रकार बांधव यांचे शब्द सुमनाने स्वागत पुरोगामी पत्रकार संघाचे माजी अध्यक्ष श्री. रंजीत घाडगे यांनी प्रस्तावना करताना केले. पत्रकारिता म्हणजे लोकशाहीचा चौथा स्तंभ आहे. पत्रकारांना बातमी कव्हर करण्यासाठी हक्काचे ठिकाण आवश्यक असते त्यामुळे संघाच्या कार्यकारिणी मार्फत सुहाना हॉटेल च्या बाजूला कळंब रोड या ठिकाणी आफिस चे उद्घाटन केले. विशेषतः यावेळी कार्यालयाच्या उद्घाटनाप्रसंगी पुरोगामी पत्रकार संघाचे नवनिर्वाचित पुरोगामी पत्रकार

संघ मराठवाडा उपाध्यक्ष श्री .मुब्बशीर शेख व पुरोगामी पत्रकार संघ बीड जिल्हा अध्यक्ष श्री. दत्तात्रय मुजमुले यांचा सामुहीक सत्कार सर्व पत्रकार बांधवाच्या उपस्थितीत करण्यात आला. सर्व पत्रकार बांधवानी शुभेच्छांचा वर्षाव केला. पुढील वाटचालीत जनसामान्यांच्या अडिआडचणी वर मात करण्यासाठी आपलिलेखनी अखिरत चालू राहावी अशी अपेक्षा केली. मुब्बशीर शेख व दत्तात्रय मुजमुले यांनी आपले मनोगत व्यक्त केले. पत्रकार अनिल वैरागे यांनी सर्व पत्रकार बांधवाचे कार्यक्रमाला आवर्जून उपस्थित राहिल्याबद्दल आभार व्यक्त केले व कार्यक्रम संपला असे जाहीर केले.

पुलगाव येथे ९ एप्रिलला पाडवा पहाट

पुलगाव । प्रतिनिधी
पाडवा पहाट आयोजन समिती पुलगाव व विवेकानंद नागरी सहकारी पतसंस्था पुलगाव यांच्या संयुक्त विद्यमाने दिनांक ९ एप्रिल मंगळवारला पाडवा पहाट कार्यक्रमाचे आयोजन करण्यात आले आहे. या कार्यक्रमांलागायिका मुंबई येथील सा रे ग म प कलाकार जयश्री करंबेळकर, गायक नागपूर भूषण पुरस्कार प्राप्त व सा रे ग म प कलाकार निरंजन बोबडे, प्रसिद्ध गायिका ऐश्वर्या शिंदे, प्रसिद्ध गायिका पूजा



टिकेकर हे मैफिल रंगविणार आहे. नवीन वर्षांचे स्वागत सडा,

रांगोळी, गुडया, तोरणे, मंगल वाद्य वादन या पारंपरिक पद्धतीने करण्यात येत असते. उगवत्या सूर्याचा साक्षीने सुर व स्वरांना सोबत घेऊन नववर्षाचे सामुहिक स्वागत करण्यासाठी पुलगावकरांनी सुचिर्भूत होऊन मंगल वेषात सहपरिवार उपस्थित राहून कार्यक्रमाचा लाभ घ्यावा, असे आवाहन विवेकानंद नागरी सहकारी पतसंस्थेचे अध्यक्ष प्रदीप पांडे व पाडवा पहाट आयोजन समितीचे अध्यक्ष बबन

विश्वकर्मा योजना हस्तकलाकार व कारागिरांना बळकट करणार-डॉ. अंकुश आगलावे

वरोरा । प्रतिनिधी
विश्वकर्मा योजना हस्तकलाकार व कारागिरांना बळकट करणारी असल्याचे प्रतिपादन डॉ. अंकुश आगलावे, जिल्हाध्यक्ष भाजपा ओबीसी मोर्चा, चंद्रपूर ग्रामीण यांनी नुकतेच भारतीय जनता पार्टी

ब्रम्हपूरी च्या वतीने भाजपा ओबीसी मोर्चा तालुकाध्यक्ष व पदाधिकारी कार्यकर्त्यांना नियुक्तीपत्र वाटपाच्या कार्यक्रमात केले. विश्वकर्मा योजना कौशल्य श्रेणी सुधारणा, अवजारांसाठी प्रोत्साहनपर अर्थसहाय, डिजिटल व्यवहार आणि विपन्न सहाय्यासाठी प्रोत्साहन देणारी आहे. या प्रसंगी विश्व गौरव नरेंद्र मोदी यांच्या जन्मदिनी विश्वकर्मा योजनेचे लाभार्थी यांना नियुक्तीपत्र ग्रामगीता व भगवी टोपी देवून सत्कार करण्यात

आला. यावेळी कार्यक्रमा संजव गाते महाराष्ट्र प्रदेश अध्यक्ष भाजपा ओबीसी मोर्चा, प्रदेश उपाध्यक्ष अशोक जीवतोडे, प्रदेश सचिव प्रकाश बघमारे, नितीन गुळगाणे व भारतीय जनता पार्टी चे पदाधिकारी, महिला लाभार्थी मोठ्या संख्येने उपस्थित होते. या कार्यक्रमाच्या दरम्यान गडचिरोली लोकसभेचे उमेदवार अशोक नेते यांना प्रचंड बहुमताने विजयी करण्याचे आवाहन ही यावेळी डॉ. आगलावे यांनी केले.

रेती अभावी रखडणार स्वप्नातील घरकुलांचे बांधकामे

पाच ब्रास रेतीचे निर्णयाचा घरकुल धारकांना फायदाच नाही वाढत्या महागाईत घरकुलाचा निधी वाढविण्याची मागणी

तळोधी (बा.) । प्रणय बांगरे
प्रत्येक व्यक्ती आपला स्वतःच एक घर असाव असे स्वप्न बघतो. हे स्वप्न केंद्र व राज्य सरकारच्या घरकुलांच्या विविध योजनांमधून पूर्ण होत आहे परंतु वाढत्या महागाईत घराचे बांधकाम पूर्ण करणे घरकुल धारकांना जिकरीचे ठरत आहे. तसेच आता रेती अभावी घरकुलांचे बांधकाम रखडत आहेत. घरकुल धारकांना प्रशासनाने रेती उपलब्ध करून देण्यात यावी अशी मागणी, चिंधीचक ग्राम पंचायतचे उपसरपंच प्रदीप समर्थ यांनी केली आहे.

गोरागरीबांना स्वप्नातील घरांच बांधकाम पूर्ण करता यावे याकरीता पंतप्रधान आवास योजना, शबरी , रमाई तसेच विविध योजना आहेत. या योजनांच्या माध्यमातून घरकुलांचे बांधकाम पूर्ण करून कुटुंबांना निवासाची सुविधा निर्माण केल्या जात आहे. परंतु वाढत्या महागाईच्या काळात इमारत बांधकाम साहित्याचे दर वाढल्याने घरकुल पूर्ण करणे अडचणीचे ठरत आहे. नागभीड तालुक्यातील चिंधीचक ग्राम पंचायती

अंतर्गत ५८ घरकुले मंजूर करण्यात आले. त्यामध्ये ३ पंतप्रधान आवास योजना तर उर्वरित शबरी योजनेतर्गत घरकुलांचे बांधकाम करावयाचे आहे. गावात घरकुलांचे बांधकाम सुरू झालीत. परंतु हेच बांधकाम आता रखडण्याच्या मार्गावर आहेत. वाढलेल्या साहित्याची झळ तर बसत असतानाच आता रेती अभावी बांधकामे बंद पडण्याच्या मार्गावर आहेत. शासनाने ब्रास रेती घरकुल धारकांना मोफत पुरविण्याचा निर्णय घेतला आहे. परंतु हा निर्णय फक्त कागदावरच दिसून येत आहे. रेतीचा फटका घरकुलांना बसत आहे. रेतीचे दरही महागल्याने घरकुल धारक मिळेल त्या ठिकाणावरून रेती उपलब्ध करून घरांचे बांधकाम करण्याचा प्रयत्न करतात. परंतु महसूल विभागाचे गावस्थावर कार्य करणारे अधिकारी रेती उपलब्ध होण्यासाठी अडसर ठरत आहेत. त्यामुळे गावखेड्यातील नवी नाल्यातून उपलब्ध होणारी रेतीही मिळणे कठीण झाली आहे. याचाच परिणाम घरकुलांच्या बांधकामावर पडला आहे. बांधकामे



वेळेत पूर्ण होण्याची आशा मावळली आहे. शासनाच्या नियमानुसार वर्षभरात घरकुल पूर्ण झाले पाहिजे असा नियम आहे, परंतु रेतीच उपलब्ध होत नसल्याने घरकुल कसे वेळेत पूर्ण करणार असा प्रश्न घरकुलधारकांना पडला आहे. शासनाने पाच ब्रास रेती तातडीने घरकुल

धारकांना उपलब्ध करावी तसेच गावखेड्यातील नाल्यावरून सहज उपलब्ध होणारी रेतीला महसूल विभागाच्या अधिकाऱ्यांनी अडवणूक करू नये अशी मागणी चिंधीचक ग्राम पंचायतीचे उपसरपंच प्रदीप समर्थ यांनी केली आहे.

घरकुलांच्या निधीत वाढ करावी
वाढत्या महागाईत घरकुलाचे बांधकाम पूर्ण करणे गोरागरीब घरकुल धारकांना अडणीचे ठरत आहे. शासन देत असलेल्या निधीमध्ये घरकुलाचे बांधकाम पूर्ण होत नसल्याने या निधीत राज्यशासनाने वाढ करावी. घरकुलासाठी लागणारे साहित्य विटा, सिमेंट, रेती, लोखंड, चुरीच्या किंमतीमध्ये प्रचंड वाढ झाली आहे. त्यामुळे सरकार देत असलेल्या निधीमध्ये घरकुलाचे बांधकाम पूर्ण करणे शक्य नाही. त्यामुळे शासनाने घरकुलांच्या निधीमधील वाढ करावी, अशी मागणीही उपसरपंच प्रदीप समर्थ यांनी केली आहे.

महाविकास असो की इंडिया आघाडी हे म्हणजे तुटलेले इंजिन


त्यांच्यावर जनतेचा विश्वासच राहिलेला नाही; देवेंद्र फडणवीसांचा हल्लाबोल

मुंबई (वृत्तसंस्था)—महाविकास आघाडीमध्ये सगळे इंजिन एका रांगेत उभे आहेत. सर्व हात वर करून आम्ही एकत्र आहोत, असे मोठ्या अभिमानाने सांगतात आणि पुन्हा आपापले इंजिन घेऊन वेगळ्या दिशेने निघून जात आहे, असे इंजिन काहीही कामाचे नाही? आता या तुटलेल्या इंजिनवर जनतेचा विश्वास राहिलेला नाही, असा घणाघात देवेंद्र फडणवीस यांनी केला. भाजप स्थापना दिनानिमित्त आयोजित कार्यक्रमानंतर देवेंद्र

फडणवीस यांनी प्रसार माध्यमांशी संवाद साधला. कोणीतरी महाविकास आघाडीचे वर्णन अतिशय चांगले केले. महाविकास आघाडी असेल किंवा इंडिया आघाडी असेल, ही आघाडी केवळ इंजिन आहे. यांना एकही डबा नाही. त्यामुळे या इंजिनमध्ये बसायची ही जागा नाही. प्रत्येक इंजिन वेगवेगळ्या दिशेने चालले आहे त्यामुळे हे जनतेच्या कामाचे नाही, अशी टीका फडणवीस यांनी

केली.कल्याणमध्ये श्रीकांत शिंदे यांच्या उमेदवारीला भाजपकडून विरोध नाही. श्रीकांत शिंदे कल्याणमधून महायुतीचे उमेदवार असणार आहेत. भाजपा त्यांच्या पाठीशी खंबीरपणे उभी राहणार आहे. पूर्ण ताकदीने आणि मागच्या वेळेपेक्षा जास्त मतांनी आमची युती श्रीकांत शिंदे यांना निवडून आणेल, असा विश्वास देखील देवेंद्र फडणवीस यांनी व्यक्त केला.महायुतीत तीन पक्ष सोबत आहे त्यामुळे मित्र पक्षांचा सन्मान राखणे हेही

तितकेच महत्त्वाचे आहे लोकसभेच्या ३३ जागा आम्ही लढणार असा आम्ही कधीही दावा केला नव्हता. आमचा प्रयत्न होता की तिघांचाही सन्मान राखून ज्या जागा मिळतील त्या जागा आपण लढल्या पाहिजे आणि तशा जागा आम्हाला मिळाल्या आहेत जयंत पाटील हे पक्षातील नेतृत्वावर नाराज आहेत. त्यांच्या पक्षात त्यांना कोणी विचारत नाही, अशी त्यांची अवस्था झाली आहे, असेही फडणवीस म्हणाले.



काँग्रेसचा जाहीरनामा म्हणजे जनतेची दिशाभूल : खा.डॉ.सुजय विखे

शेवगाव—काँग्रेसने जाहीर केलेला जाहीरनामा हा केवळ निवडणूक डोळ्यासमोर ठेवून केलेली धुळफेख असून केवळ जनतेची दिशाभूल करण्यासाठी हा जाहीरनामा प्रकाशित केला अशी बोचरी टीका अहिल्यानगर दक्षिण लोकसभा मतदारसंघाचे विद्यमान खासदार आणि भाजप महायुतीचे उमेदवार डॉ.सुजय विखे पाटील यांनी केली आहे. शिंगोरी गावातबृथ सक्षमीकरण संवाद मेळावा आयोजित कार्यक्रमात बोलत होते.



शेवगाव तालुक्यातील शिंगोरी गावातील बृथ कमिटी बैठक आणि कार्यकर्ता मेळाव्याचे आयोजन करण्यात आले होते. यावेळी आमदार मोनिकाताई राजळे यांच्यासह शेवगाव तालुक्यातील सर्व भाजप पदाधिकाारी,बृथ कमिटी मेंबर, गण प्रमुख आणि सुपर वॉरियर उपस्थित होते. यावेळी बोलताना डॉ. सुजय विखे पाटील यांनी काँग्रेसच्या जाहिरनाम्याचा पडखर समाचार घेत काँग्रेसवर हल्ला चढविला. काँग्रेसने आपल्या जाहिरनाम्याचे नाव 'न्यायपत्र' दिले

आहे. जर काँग्रेसला आता न्याय द्यायचा आहे, तर ५५ वर्षांच्या काळात केवळ अन्याय केला का असा सवाल सुद्धा डॉ. विखे यांनी विचारला आहे. अनेक दशक देशात काँग्रेसने सत्ता उपभोगली अनेक लोकसभा, विधानसभा निवडणुकीच्या तोंडावर जाहिरनामे प्रकाशित केले. पण आजतयागत त्यांनी आपल्या जाहिरनाम्यातील एकही आश्वासन पूर्ण केले नाही असा दावा डॉ. सुजय विखे यांनी केला. केवळ निवडणुकीच्या तोंडावर आश्वासनाचे गाजर दाखवत लोकांची

फसवणूक करण्याचे काम आतापर्यंत काँग्रेस करत आली आहे. यामुळे हा जाहिरनामा केवळ कागदापूरता मर्यादित असून पुन्हा देशाचे पंतप्रधान हे केवळ नरेंद्र मोदीच होतील, देशात केवळ मोदींची रॉटी टीकू शकणार आहे. असा ठाम विश्वास त्यांनी व्यक्त केला.मागील दहा वर्षांच्या काळात देशाने जगत जे नावलौकीक मिळविले ते केवळ पंतप्रधान नरेंद्र मोदींमुळेच, मोदीजींच्या नेतृत्वाखाली देश महासत्तेकडे वाटचाल करत असून देशात आर्थिक सुधारणांना

गती मिळत आहेत. मेक इन इंडिया,स्टार्टअप इंडियाच्या माध्यमातून उद्योजक, व्यावसायिक तयार होत आहेत. त्याच बरोबर उच्चला योजना, वयोश्री योजना, पिएम किसान सन्मान योजना, आयुष्यमान भारत,प्रधानमंत्री आवास योजना, प्रधानमंत्री गरीब कल्याण योजना अशा अनेक योजनांच्या मार्फत सरकार हे शेतकरी, गोर गरीब, महिला आणि तरूणाच्या मागे खंबीर उभे आहे दाखवून दिले. यामुळे अबकी बार ४०० पार होऊन या देशात नवा इतिहास घडणार असल्याचा दावा डॉ. सुजय विखे पाटील यांनी व्यक्त केला आहे. जिल्ह्यातही केंद्र आणि राज्यातील महायुती सरकारच्या माध्यमातून मोठ मोठी विकास कामे झाली आहेत. यामुळे नगरची जनता सुद्धा पंतप्रधान मोदींच्याच मागे राहणार असल्याचा दावा त्यांनी व्यक्त करत केवळ विकास कामांवर सदरची निवडणूक लढवली जाणार आहे. यामुळे घराघरात मोदी सरकार आणि महायुती सरकारच्या माध्यमातून झालेल्या कामांची माहिती पोहचवा असा संदेश त्यांनी कार्यकर्त्यांना दिला आहे.

आपला पक्षाच आपला असतो, याची जाणीव खडसे यांना झाली असेल—संजय शिरसाट

मुंबई—केवळ आपला पक्षाचा आपला असतो, याची जाणीव एकनाथ खडसे यांना झाली असेल, त्यामुळे ते पुन्हा भारतीय जनता पक्षामध्ये येत असतील, अशा शब्दात मुख्यमंत्री एकनाथ शिंदे यांच्या शिवसेनेचे आमदार संजय शिरसाट यांनी एकनाथ खडसे यांच्या भाजप प्रवेशावर प्रतिक्रिया दिली आहे. एकनाथ खडसे जर महायुती सोबत परत आले तर त्याचे त्यामुळे कोणत्याच पक्षातील कोणीही नाराज होण्याचा प्रश्नच उद्भवत नाही. झाला तर एकनाथ खडसे यांच्यामुळे महायुतीला फायदाच होईल, असा दावा देखील संजय शिरसाट यांनी केला आहे.

मुख्यमंत्री एकनाथ शिंदे यांनी शिवसेनेच्या प्रमुख नेत्यांची आज बैठक घेतली. या बैठकीनंतर संजय शिरसाट यांनी माध्यमंशी संवाद साधला. मुख्यमंत्र्यांसोबत झालेल्या बैठकीत महायुतीच्या जागा वाटपात नाशिक, छत्रपती संभाजीनगर आणि कोकणातील जागा शिवसेनेलाच मिळाली पाहिजे, अशी आप्रही मागणी करण्यात आली असल्याचे संजय शिरसाट यांनी सांगितले. मुख्यमंत्री एकनाथ शिंदे जागा वाटपाबाबत चर्चा करत असून लवकरच सकारात्मक तोडगा काढला जाईल, असा विश्वास देखील त्यांनी यावेळी व्यक्त केला.संजय निरुपम यांच्या पक्ष प्रवेशाची एक ते दोन दिवसातच घोषणा

होण्याची शक्यता असल्याचे संजय शिरसाट यांनी सांगितले आहे. निरुपण जर शिवसेनेमध्ये येत असतील तर त्यांची मागणी काय असेल? हे त्यांनी अद्याप स्पष्ट केलेले नाही. तसेच शिवसेना पक्ष म्हणून त्यांना काय दिले जाईल, हे देखील मुख्यमंत्र्यांनी स्पष्ट केलेले नाही. त्यामुळे या संदर्भात योग्य वेळी सर्व माहिती समोर येईल, असे देखील संजय शिरसाट यांनी म्हटले आहे. संजय निरुपम यांच्याबरोबर उद्भव ठाकरे गटातील अनेक आमदार आणि महाआघाडीचे अनेक नेते आमच्या संघर्षात असल्याचा दावा देखील संजय शिरसाट यांनी केला. पुढील आठ दिवसात एकानंतर एक असे अनेक धक्के महाविकास आघाडीला बसणार आहे, असे देखील संजय शिरसाट यांनी म्हटले आहे.राज ठाकरे हे वरिष्ठ नेते आहेत. ते महायुतीत येणार की नाही याबाबत बोलण्याचा आम्हाला काही अधिकार नाही. मात्र ते आले तर त्यांचे स्वागतच होईल. रेड काप्टेर त्यांचे स्वागत केले जाईल. सगळ्यात महत्त्वाचे म्हणजे गुडीपाडव्याच्या निमित्ताने त्यांची सभा आहे आणि या सभेच्या दिवशी राज ठाकरे महत्त्वाची घोषणा करू शकतात, असे शिंदे गटाचे प्रवक्ते तथा आमदार संजय शिरसाट यांनी म्हटले आहे. आमच्या भेटीमध्ये केवळ जुन्या आठवणींवर चर्चा झाली असल्याची माहिती त्यांनी दिली.

माजी मंत्री बबनराव घोलप शिंदेंच्या शिवसेनेत दाखल

नाशिक—शिवसेना ठाकरे गटात नाराज असलेले माजी मंत्री बबनराव घोलप यांनी आज अखेर शिंदेंच्या शिवसेनेत प्रवेश केला. मुख्यमंत्री एकनाथ शिंदे यांच्या उपस्थितीत हा प्रवेश सोहळा पार पडला. दोन महिन्यांपूर्वीच बबनराव घोलप यांनी उद्धव ठाकरेंकडे आपल्या पदाचा राजीनामा सोपवला होता. मात्र ठाकरेंकडून कुठलेही उत्तर न आल्याने त्यांनी आज अखेर शिंदे गटाची वाट निवडली. बबनराव घोलप यांच्यासह माजी आमदार संजय पवार यांनी देखील एकनाथ शिंदेंच्या शिवसेनेत प्रवेश केला.



माजी मंत्री राहिलेले बबनराव घोलप उद्धव ठाकरे यांची साथ सोडणार आहे. मात्र त्यांचे पुत्र योगेश घोलप यांची भूमिका अद्याप गुलदस्त्यात आहे. ते एकनाथ शिंदे यांच्या शिवसेनेत जाणार की उद्धव ठाकरे बरोबर राहणार? हे अद्याप स्पष्ट झाले नाही. घोलप

यांच्यासोबत आणखी काही पदाधिकारी शिंदे गटात जाणार असल्याची शक्यता आहे. नाशिकमध्ये नुकतेच झालेल्या ठाकरे गटाच्या अधिवेशनालादेखील बबनराव घोलप उपस्थित नव्हते. तेव्हापासून ते उद्धव ठाकरे यांची साथ सोडणार असल्याची चर्चा रंगली होती. बबनराव घोलप पाच वेळा आमदार राहिले आहे. १९९० ते २०१४ दरम्यान नाशिकमधील देवळाली विधानसभा मतदार संघातून ते निवडून आले आहे. आता शिडीमधून

निवडणूक लढवण्याची त्यांची इच्छा होती. परंतु उद्धव ठाकरे यांच्या शिवसेनेचे तिकीट न मिळाल्याने ते एकनाथ शिंदे यांच्या शिवसेनेत दाखल होत आहे.बबन घोलप हे शिवसेनेचे ज्येष्ठ नेते आहेत. त्यांनी मंत्रीपदही भूषविले आहे. शिवसेनेत फुट पडल्यानंतरही त्यांनी ठाकरे गटातच राहण्याचा निर्णय घेतला होता. दरम्यानच्या काळात खासदार हेमंत गोडसेसह शिंदे गटात अनेकांनी प्रवेश केला. पण, घोलप यांनी ठाकरे गटातच राहणे पसंत केले होते.

अकोल्यातही भाजपला धक्का देण्याच्या तयारीत काँग्रेस उमेदवाराला पाठिंबा देण्याची शक्यता

अकोला—अमरावतीनंतर आता प्रहारचे आमदार बच्चू कडू हे अकोल्यात भाजपला दे धक्का देण्याच्या तयारीत आहेत. बच्चू कडू आता अकोल्यातील काँग्रेसचे उमेदवार डॉ. अभय पाटील यांना पाठिंबा देण्याची शक्यता आहे. अमरावतीमध्ये खासदार नवनीत राणा यांच्या उमेदवारीला विरोध केल्यानंतर देखील त्यांना भाजपकडून उमेदवारी घोषित करण्यात आली. त्यानंतर आमदार बच्चू कडू हे आक्रमक झाल्याचे पाहायला मिळत आहे. भाजपला शक्य त्या ठिकाणी विरोध करण्याची भूमिका त्यांनी घेतली असल्याचे चित्र आहे.



अकोल्यात रविवारी प्रहार जनशक्ती पक्षाचा जिल्हा मेळावा होणार आहे. या मेळाव्यात याबाबतचा निर्णय होण्याची शक्यता व्यक्त होत आहे. अमरावतीत नवनीत राणा यांना उमेदवारी दिल्यानंतर बच्चू कडू भाजपवर नाराज आहेत. तसेच ते अनेकदा याबाबतची नाराजी स्पष्टपणे व्यक्त करत आहेत. अमरावतीप्रमाणेच अकोल्यातही बच्चू कडू यांचा समर्थकांची

संख्या जास्त आहे. बच्चू कडूंनी अकोल्यात काँग्रेसच्या उमेदवाराला पाठिंबा दिला तर त्याचा परिणाम जिल्ह्यासह राज्याच्या राजकारणावर होण्याची शक्यता वर्तवण्यात येत आहे.महाविकास आघाडीचे सरकार असताना बच्चू कडू अकोल्याचे पालकमंत्री होते. जिल्ह्यातील अकोट विधानसभेत प्रहारला २५

हजार तर मूर्तिजापूर विधानसभेत १० हजार मतदान पडले होते. अकोला जिल्हा परिषदेत प्रहारचा एक जिल्हा परिषद सदस्य होता. तर अकोट पंचायत समितीतही एक सदस्य आहे. अमरावतीप्रमाणेच अकोल्यातही बच्चू कडूंना मानणारा मोठा वर्ग आहे. गेल्या विधानसभेवेळी प्रहारच्या उमेदवारांना मिळालेले मतदान लक्षात घेतले तर लोकसभेला बच्चू कडू हे भाजपच्या उमेदवाराचे राजकीय गणित बिघडवू शकतील अशी शक्यता आहे.दरम्यान, अकोला लोकसभा मतदारसंघ हा राज्यातील लक्षवेधी मतदारसंघांपैकी एक आहे. इथे वंचित बहुजन आघाडीकडून स्वतः प्रकाश आंबेडकर, महाविकास आघाडीचे काँग्रेसचे उमेदवार डॉ. अभय पाटील आणि भाजपकडून महायुतीचे उमेदवार अनुप धोत्रे हे रिंगणात असणार आहेत. वंचित आणि महाविकास आघाडीची चर्चा असफल झाल्यानंतर काँग्रेसने अकोल्यात प्रकाश आंबेडकरांच्या विरोधात उमेदवार दिला आहे.

पंकजाताई पालकमंत्री असताना सर्वात जास्त निधी आणि विकास कामे—आ.सुरेश धस

आष्टी—सन २०१४-२०१९ या भारतीय जनता पार्टी,शिवसेना महायुतीच्या शासनामध्ये पंकजाताईसाहेब मुंडे या ग्रामविकास मंत्री आणि बीड जिल्ह्याच्या पालकमंत्री असताना स्वातंत्र्य मिळाल्यापासून सर्वात जास्त निधी बीड जिल्ह्याच्या विकासासाठी त्यांनीच आणलेला आहे.मराठा आरक्षण प्रश्नामुळे समाज मन एकत्रित आलेले आहे आणि राज्य शासनाने दिलेले मराठा आरक्षण हे न्यायालयीन प्रक्रियेमध्ये टिकणारे असेल असे आश्वासन मुख्यमंत्री एकनाथजी शिंदे उपमुख्यमंत्री देवेंद्र फडणवीस आलेल्या महाविकास आघाडीच्या काळामध्ये या प्रश्नाकडे दुर्लक्ष झाल्यामुळे हे आरक्षण न्यायालयीन प्रक्रियेत टिकले नाही. मात्र सध्याच्या राज्य शासनाचे मुख्यमंत्री एकनाथ शिंदे यांनी प्रोटोकॉल बाजूला ठेवून मराठा समाजाच्या भावना समजून घेतल्या आणि मराठा समाजाला शैक्षणिक आणि सामाजिक १० टक्के आरक्षण मंजूर केले आहे तसेच सोय-यांच्या

यांच्यासह प्रमुख कार्यकर्त्यांच्या बैठकीमध्ये मार्गदर्शन करताना ते बोलत होते. ते पुढे म्हणाले.. पंकजाताई मुंडे या राज्याच्या ग्रामविकास मंत्री आणि बीड जिल्ह्याच्या पालकमंत्री असताना स्वातंत्र्यापासून सर्वात जास्त निधी त्यांनी बीड जिल्ह्यासाठी दिला असून वाड्याचार, वसत्यांवर,तांड्यापर्यंत च्या ठिकाणी पक्के रस्ते तसेच पिण्याच्या पाण्याची सोय केलेली आहे.तसेच अहमदनगर बीड रेल्वे मार्गासाठी राज्य आणि केंद्र शासनाचा निधी त्यांच्यामुळेच मिळालेला असून अहमदनगर ते अमळनेर पर्यंत रेल्वे धावली आहे तसेच केंद्र शासनाच्या माध्यमातून अनेक राष्ट्रीय महामार्ग, राज्यमार्ग, ग्रामीण मार्ग, ग्राम विकास विभाग अंतर्गत ग्रामीण मार्ग मोठ्या प्रमाणावर पूर्ण झालेले आहेत असे सांगत.. सद्यस्थितीमध्ये मराठा आरक्षणांमुळे समाजामध्ये अनेक शंका कुशंका व्यक्त केल्या जात आहेत. देवेंद्रजी फडणवीस मुख्यमंत्री असताना त्यांनीच मराठा समाजाला आरक्षण दिले होते परंतु त्यानंतर सत्ता बदल होऊन सत्तेवर आलेल्या महाविकास आघाडीच्या काळामध्ये या प्रश्नाकडे दुर्लक्ष झाल्यामुळे हे आरक्षण न्यायालयीन प्रक्रियेत टिकले नाही. मात्र सध्याच्या राज्य शासनाचे मुख्यमंत्री एकनाथ शिंदे यांनी प्रोटोकॉल बाजूला ठेवून मराठा समाजाच्या भावना समजून घेतल्या आणि मराठा समाजाला शैक्षणिक आणि सामाजिक १० टक्के आरक्षण मंजूर केले आहे तसेच सोय-यांच्या



बाबतही हे सरकार सकारात्मक असून हरकतीच्या पडताळणी नंतर त्या बाबतीत निर्णय होणार आहे.. मुख्यमंत्री एकनाथजी शिंदे आणि उपमुख्यमंत्री देवेंद्रजी फडणवीस आणि उपमुख्यमंत्री अजित दादा पवार यांनी सकारात्मक रीतीने मागासवर्गीय आयोगाकडे माहिती सादर केलेली आहे त्यामुळे हे मराठा आरक्षण टिकणारे आहे असा विश्वास सर्वानाच वाटत आहे असे असताना मात्र मराठा समाजाच्या मूक मोर्चांना मुका मोर्चा अशी टिंगल महाविकास आघाडीतील काही नेते करत होते.ज्या नेतृत्वाने मराठा समाजाला खऱ्या अर्थाने आरक्षण दिले आणि त्यासाठी प्रामाणिक प्रयत्न केला अशा माणसाची जात काढून त्याला बदनाम करण्याचा काही प्रवृत्ती प्रयत्न करत आहेत हे अत्यंत दुर्दैवी आहे. इतर मागासवर्गीय

समाजाच्या सर्व सवलती या आरक्षणांमुळे मिळत असून या शासनाने शैक्षणिक धोरणामध्ये देखील बदल करून शैक्षणिक वर्षात राज्यातील सर्व समाजातील मुलींची शैक्षणिक फीस राज्य शासन भरणार आहे..आपल्या जवळच्या कार्यकर्त्यांनी या सर्व बाबी समाजामध्ये जाऊन समजावून सांगण्याची आवश्यकता आहे.आपले राजकीय विरोधक समाजामध्ये सामाजिक दुहेरी पसरवण्याचे काम करत असून चुकीचे बोलत असतील.. सामाजिक समतोल बिघडवण्याचे काम करत असतील. तर त्यांना गावोगावातील प्रमुख मंडळींनी जागेवर चोख उतर द्यावे. आपण सर्वजण दररोज जनतेच्या सुखा दुःखात सहभागी आहोत त्यामुळे जो कार्यकर्ता दररोज सुख दुःखात सहभागी असतो त्याचेच मतदार ऐकत असतात.ज्या राजकीय

पक्षाने मराठा समाजाला सत्ता असताना आरक्षणासाठी विरोध केला. त्या लोकांना आता मराठा आरक्षणाचा पुळका आलेला असला तरी मतदार राजा सुझ आहे त्यांना सर्व इतिहास ठाऊक आहे..त्यामुळे सर्व प्रमुख कार्यकर्त्यांनी भारतीय जनता पार्टीच्या आणि मित्र पक्षांच्या महायुतीच्या उमेदवार भारतीय जनता पार्टीचे राष्ट्रीय सचिव पंकजाताई साहेब मुंडे यांना मोठ्या मताधिक्याने लोकसभेत पाठवण्यासाठी प्रयत्नांची परकाळा करावी असे आवाहनही त्यांनी शेवटी केले..यावेळी धामणगाव येथे माजी सभापती छत्रगुण मरकड,संजय गाढवे, विस्तारक हरिष खाडे, माजी सरपंच अशोक गर्जे, एन.टी.गर्जे, डॉ.युवराज तारे, सरपंच नंदकिशोर कराडे, शहादेव वर्णणे,संत ढोबळे, धनंजय तारे,कल्याण काकडे, सरपंच मनोज गाढवे, सुंदरलाल गर्जे तर आष्टी येथील बैठकीस युवानेते जयदत्त धस, आदित्य सानप,अरुण भैर्या निकळजे, विस्तारक हरिष खाडे,गणेश शिंदे,रमणथ धोंडे,आत्माराम पुढे,खंडू दादा जाधव,सरपंच सुधीर पटोडे,सरपंच अशोक मुळे,शंतीलाल भोसले,दीपक निकळजे,अशोक पवार, किशोर झरेकर,शैलेश सहस्रबुद्धे,मुनील रेडकर,बनरी पोळळे,भारत मुकुटे,सरपंच तात्यासाहेब शिंदे,संजय पोळळे, अमृत पोळळे,माजी सरपंच अतुल कोठुळे,सरपंच परिवर्त गावकवाड,नवनाथ नागगोवे, सरपंच हिराभाऊ केरळकर, माजी सरपंच बबन शेकडे,भरत जाधव,नगरसेवक अक्षय धोंडे उपस्थित होते.

जिल्ह्यात होणार ४ लक्ष ३९ हजार 'मतदार माहिती चिठ्ठी' चे वाटप

प्रशासनाचा घरोघरी पोहचण्याचा प्रयत्न



चंद्रपूर । प्रतिनिधी
लोकसभा सार्वत्रिक निवडणुकीचा ज्वर चांगलाच चढला आहे. १३ - चंद्रपूर लोकसभा मतदारसंघाची निवडणूक पहिल्या टप्प्यात म्हणजे १९ एप्रिल २०२४ रोजी होणार असून या निवडणुकीत मतदानाची टक्केवारी वाढविण्याचे ध्येय जिल्हा प्रशासनाने ठेवले आहे. त्याचाच एक भाग म्हणून नागरिकांच्या घरापर्यंत पोहचून 'मतदार माहिती चिठ्ठी' चे वाटप

प्रशासनाच्यावतीने करण्यात येत आहे. जिल्ह्यासाठी ४ लक्ष ३९ हजार 'मतदार माहिती चिठ्ठी' उपलब्ध झाल्या असून प्रत्येक विधानसभा मतदारसंघात सदर चिठ्ठी पोहचविण्यात आली आहे. याबाबत जिल्हा निवडणूक अधिकारी तथा जिल्हाधिकारी विनय गौडा जी.सी. यांनी नुकताच आढावा घेऊन सुचना दिल्या. श्री. गौडा म्हणाले, बी. एल. ओ. मार्फत 'मतदार माहिती चिठ्ठी' लोकांपर्यंत पोहचल्या पाहिजे. ज्या

क्षेत्रात मतदार माहिती चिठ्ठ्यांचे वाटप होते, त्या क्षेत्रात मतदानाची टक्केवारी वाढण्याची शक्यता असते. कारण आपले नाव मतदार यादीत आहे, याबाबत नागरिकांना खात्री होते. त्यामुळे 'मतदार माहिती चिठ्ठी'चे नियमित वाटप करा. अधिका-यांनीसुध्दा क्रॉस चेकिंग करून मतदारांपर्यंत माहिती चिठ्ठी पोहोचले की नाही, याची पडताळणी करावी, अशा सूचना जिल्हाधिका-यांनी दिल्या.

विधानसभा मतदारसंघनिहाय 'मतदार माहिती चिठ्ठी' चे वाटप

चंद्रपूर जिल्ह्यासाठी एकूण ४ लक्ष ३९ हजार 'मतदार माहिती चिठ्ठी' उपलब्ध झाल्या असून यापैकी ४ लक्ष ३५ हजार चिठ्ठ्या विधानसभा मतदारसंघात पोहचविण्यात आल्या आहेत. यात राजुरा विधानसभा मतदारसंघात ७३ हजार, चंद्रपूर विधानसभा मतदारसंघात ८६ हजार, बल्लारपूर मतदारसंघात ७६ हजार, ब्रम्हपूरी ६५ हजार, चिमूर ६५ हजार आणि वरोरा विधानसभा मतदारसंघात ७० हजार चिठ्ठ्या देण्यात आल्या आहेत. प्रत्येक विधानसभा मतदारसंघातून आता बी.एल.ओ. मार्फत घरोघरी 'मतदार माहिती चिठ्ठ्यांचे' वाटप करण्यात येत आहे. उर्वरीत चार हजार मतदार माहिती चिठ्ठी चंद्रपूर मुख्यालयात राखीव ठेवण्यात आल्याचे प्रशासनाने कळविले आहे.

स्वामी समर्थ प्रकट दिना निमित्त विविध कार्यक्रम

पुलगाव । प्रतिनिधी

स्थानीय श्री समर्थापण सेवा समिती विश्वस्त मंडळाच्या वतीने बोबडे लेआउट पुलगाव नाचणगाव येथील श्री स्वामी समर्थ मंदिरात श्री स्वामींचा प्रगटदिन उत्सव बुधवार दि.१० एप्रिलला आयोजित करण्यात आला आहे.

श्री स्वामी समर्थ प्रगटदिनानिमित्त सकाळी ६ ते ८ श्री. स्वामींचा महाभिषेक उपस्थित सर्व भक्तांच्या हस्ते करण्यात येईल.त्यानंतर ८-३० ते ११-३० शोभायात्रेचे आयोजन करण्यात आले आहे. दुपारी १२ ते २ गौरक्षण फैल येथील शारदा महिला भजन मंडळ यांचे भजन, दुपारी २-३० ते ४-३० श्री गुरुदेव सेवा मंडळ, गोधीनगर यांचे भजन व गोपालकाला सायंकाळी ६ वाजता महाआरती व त्यानंतर लगेच महाप्रसादाचे आयोजन केले आहे. अभिषेक करू इच्छिणाऱ्या भक्तांनी पुजा साहित्यासह सकाळी मंदिरात उपस्थित राहावे. या सर्व



कार्यक्रमांचा स्वामी भक्तांनी लाभ घ्यावा, असे आवाहन मंडळाचे अध्यक्ष स्वप्निल दारणे, उपाध्यक्ष प्रमोदराव परटके, सचिव सुनिल कुडे, कोषाध्यक्ष सुबोध चंचाणे, सहसचिव गोविंद वर्मा, राजेंद्र येवले, संतोष बैतुले, राजेश भोमले, गजानन राऊत, निलेश दोमणे, प्रशांत कोरमकर, सविता सरदार, वैशाली टाके यांनी केले आहे.

प्राथमिक शिक्षकाची कन्या झाली 'सहाय्यक कक्ष अधिकारी'

वरोरा । प्रतिनिधी

कोणतेही स्वप्न पूर्ण करण्यासाठी इच्छाशक्ती आणि



जिद्दीला कष्टाची जोड दिली तर आकाशाला ही गवसणी घालता येते.व्यवसायाने प्राथमिक शिक्षक असलेल्या दाम्पत्याची मुलगी कु. आयेशा देविदास सगेल हिने आपल्या कर्तृत्वाने दाखवून दिले.

जिल्हा परिषदेच्या शाळेत ग्रामिण भागात प्राथमिक शिक्षण, हिरालाल लोया विद्यालय वरोरा येथे इयत्ता १० वी च्या परिक्षेत ९६.२० टक्के मिळविले. इंग्रजी विषयात एम.ए. पुढे प्रशासनात सेवा करण्याची इच्छा व्यक्त करत पुणे गाठले आणि २०२३ ला एमपीएससी 'सहाय्यक कक्ष अधिकारी' (मंत्रालय मुंबई) म्हणून अनुसूचित जमाती प्रवर्गातून मुलींमधून राज्यात अव्वल स्थान पटकाविले. आयेशाने आपल्या आई- वडिलांचे स्वप्न साकार केले.

तेजस्वी सन्मान सोहळा म्हणजे कार्यक्रमाची मिसळ नव्हे तर देवापुढचे पंचामृत-जयंत ओक

ठाणे । प्रतिनिधी

तेजस्वी सन्मान सोहळा २०२४ हा अत्यंत देखणा, आटोपशीर आणि शिस्तबद्ध रितीने आयोजित केलेला कार्यक्रम म्हणजे देवापुढे ठेवलेल्या पंचामृतासारखा आहे, इतर कार्यक्रमांप्रमाणे त्याची मिसळ झालेली नाही, असे प्रतिपादन ज्येष्ठ रंगकर्मी, अभिनेते आणि 'गण्पागोष्टी' कार जयंत ओक यांनी केले.

ठाणे, मराठी ग्रंथ संग्रहालय येथे तेजस्वी फाऊंडेशन तर्फे आयोजित तेजस्वी सन्मान सोहळा २०२४ या भव्य कार्यक्रमाच्या अध्यक्षपदी विराजमान जयंत ओक आपल्या भाषणात पुढे म्हणाले, प्रज्ञावंतांचा सन्मान प्रज्ञाच करू जाणे! समाजात प्रत्येक स्तरावर आपापल्या क्षेत्रात झोकून देऊन काम करणारे अनेक गुणवंत असतात. त्यांना

ओळखून, त्यांच्या कार्याचा प्रसार करून, त्यांचा यथायोग्य सन्मान करणे गरजेचे असते, जेणेकरून त्यांना आयुष्याच्या पुढील वाटेवर काम करताना अजून हुरूप येईल, उत्साह येईल. तेजस्वी फाऊंडेशन ही वृद्धाश्रम, अनाथाश्रम, अन्नछत्र, आदिवासी शाळा, ग्रामीण भागातील मराठी शाळा अशा समाजाच्या विविध सामाजिक स्तरावर मागची दहा वर्षे सातत्याने मदत करणारी प्रा. प्रज्ञा पंडित आणि मनिष पंडित यांची संस्था आज समाजातील गुणवंतांचा सत्कार करत आहे ही खरोखरच कौतुकास्पद बाब आहे. एरवी सोहळ्यांमध्ये दिसणाऱ्या भपकेबाजपणाची मिसळ न करता समाजासाठी झटणाऱ्या कर्तृत्ववान व्यक्तींसाठी केलेले हे पंचामृत आहे.तेजस्वी फाऊंडेशन सन्मान सोहळ्यात डॉ. श्रीराम पंडित, दत्ता खंदारे, डॉ. संजय नागावकर, चंद्रकांत

घाटी, शशिकांत सावंत, अशोक कांबळे, निलेश राऊत,हिरालाल साळी (लोकखंडे) यांना तेजस्वी समाज भूषण, राजीव प्रधान, अर्चिस जोशी, काळूदास कनोजे, नारायण गाडेकर, सुरज अनभवणे, जितेंद्र गिरासे, अनुजा संखे, अमोल निरगुडे, प्रा. साईप्रसाद कुंभकर्ण, रुपेश महाडिक यांना तेजस्वी साहित्यिक तर रवींद्र माने यांना तेजस्वी पत्रकार या पुरस्काराने गौरविण्यात आले. कार्यक्रमाचे प्रमुख अतिथी अशोक पाटील यांनी पुरस्कारार्थींना शुभेच्छा दिल्या. या देखण्या कार्यक्रमाचे प्राजक्ता जोशी यांनी सुंदर निवेदन केले. 'स्वर्चित आर्ट्स' या उद्योग संस्थेच्या स्वप्ना नाईक यांनी आपल्या संस्थेतील कलात्मक वस्तू सवलतीच्या दरात पुरस्कारार्थींना उपलब्ध करून दिल्या.



वरोऱ्यात गुढीपाडवा उत्सवाचे आयोजन

डॉ.सुहास वझे यांना वरोरारत्न जीवन गौरव पुरस्कार जाहीर

वरोरा । प्रतिनिधी

गांधी उद्यान योग मंडळ आणि गुढीपाडवा आयोजन समितीच्या वतीने मागील सात वर्षांपासून हिंदू नववर्ष गुढीपाडव्याचा कार्यक्रम मोठ्या उत्साहात साजरा केला जातो. यावर्षी मंगळवार दिनांक ९ एप्रिल ला या कार्यक्रमाचे आयोजन करण्यात आलेले आहे.

मंगळवार ला सकाळी ७.३० वाजता वरोरा शहरातून रणरागिनींची बाईक रॅली काढण्यात येणार आहे. त्यानंतर लगेच ढोल ताशाच्या गजरात भव्य मित्रवणूक शहरातील मुख्य चौकातून निघेल. यावेळी बैलबंडीवर पारंपरिक गुढी उभारली जाणार आहे. सायंकाळी ७ वाजता परिमल जोशी व संच,नागपूर हे संगीत रजनी सादर

करतील. यावेळी वरोरा रत्न जीवन गौरव पुरस्कार वरोऱ्याच्या माऊली प्रसिद्ध प्रसुतीतज्ञ डॉ सुहास विनायक वझे यांना प्रदान केला जाणार आहे. गांधी उद्यान योग मंडळाच्या वतीने स्वर्गरथ, म्बुलन्स सेवा, ऑक्सीजन ब्रिगेड आदी सामाजिक उपक्रम राबविले जातात. यावर्षी स्व.डॉ विनायक वझे स्मृतिप्रित्यर्थ देण्यात

येणाऱ्या आर्थी बँक चे लोकार्पण याप्रसंगी करण्यात येणार असून गांधीसागर तलावाच्या वाल्मिकी प्रवेशद्वारावर तीन दिवस रोषणाई केली जाणार असल्याचे गांधी उद्यान योग मंडळाचे अध्यक्ष नरेंद्र नेमाडे आणि गुढी पाडवा आयोजन समितीचे अध्यक्ष नितेश जयस्वाल यांनी दिलेल्या प्रसिद्धी पत्रकात म्हटले आहे.



सावरगाव-वाढोणा रस्त्यामधील इसामा जवळील अपूर्ण काम देत आहे अपघाताला आमंत्रण



तळोधी (बा) । प्रणय बांगरे.

नागभीड तालुक्यातील सावरगाव-वाढोणा या डांबरी रस्त्याच्या सिमेंटीकरणे काम मागील वर्षभरापासून सुरु असून सावरगावच्या 'इसामा' जवळील नवीन सिमेंट काँक्रीट रस्त्यावर केवळ थोडे अपूर्ण बांधकाम राहिलेले आहे. ते एक वर्षापासून उद्याप पूर्ण करण्यात न आल्याने ही गॅप अपघाताला आमंत्रण देत असल्याचे नागरिकांचे म्हणणे आहे दरम्यान येथे किरकोळ अपघात सुद्धा झाले असल्याची माहिती आहे. नागपूर येथील कन्स्ट्रक्शन कं पनीद्वारे तालुक्यातील सावरगाव-वाढोणा डांबरी रस्त्याच्या सिमेंट काँक्रीट रस्त्याचे टीसीएच नऊ नुसार बांधकाम मागील वर्षभरापासून सुरु आहे.आणि अजूनही वाढोणा गावातून जाणाऱ्या

रस्त्याचे काम अपूर्णच आहे.हे बांधकाम अत्यंत कासवगतीने केल्या जात असल्याचे नागरिकांचे म्हणणे आहे.शिवाय हे बांधकाम कमकुवत झाले असल्याचा आरोपही मागील काही दिवसात नागरिकांनी केला होता.असे असताना सावरगाव मधून गेलेल्या मार्गाचे संपूर्ण बांधकाम झाले असताना सावरगावच्या इसामा जवळील रस्त्यामधील केवळ थोडासा रस्ता बांधकामापासून का अपूर्ण ठेवण्यात आला आहे.याबाबत नागरिकांनी आश्रय व्यक्त केले आहे.या अपूर्ण बांधकामामुळे येथे राजीच्या सुमारास अनेक किरकोळ अपघात झाले आहे. आणि एक दिवस हा अपूर्ण रस्ता मोठ्या अपघाताला आमंत्रण देणार की काय? अशी भीती नागरिकांनी व्यक्त केली आहे.

बाळू धानोरकरांचे एक कोटीचे काम दाखवा,अर्धी मिशी काढतो

आमदार डॉ.संदीप धुर्वे यांचे थेट आव्हान

यवतमाळ । प्रतिनिधी

चंद्रपूर लोकसभा मतदारसंघातून काँग्रेसची उमेदवारी मिळवल्यापासून प्रतिभा धानोरकर आणि भाजपचे उमेदवार सुधीर मुनगंटीवार यांच्यात चांगलीच खडाजंगी रंगताना दिसत आहे. आशातच आता यवतमाळचे भाजपचे आमदार डॉ. संदीप धुर्वे यांनी प्रतिभा धानोरकर यांना थेट आव्हान देत घणाघाती टीका केली आहे.

चंद्रपूर लोकसभा मतदारसंघातील दिवंगत खासदार बाळू धानोरकर यांनी खासदार निधीतून यवतमाळच्या आर्णी, घाटंजी, पांढरकवडा येथे केलेली एक कोटीची कामे दाखविल्यास आपण आपली अर्धी मिशी कापू, असे थेट आव्हान आमदार डॉ संदीप धुर्वे यांनी प्रतिभा धानोरकरांना दिले आहे. तसेच काँग्रेस उमेदवार प्रतिभा धानोरकर ह्या महायुक्तीचे उमेदवार सुधीर मुनगंटीवार यांच्या नखाचीही बरोबरी करू



शकत नाही. अशी बोचरी टीकाही धुर्वे यांनी केलीय. चंद्रपूर येथे आयोजित भाजपचे उमेदवार सुधीर मुनगंटीवार यांच्या प्रचारार्थ आयोजित सभेत त्यांनी हे वक्तव्य केले आहे.

तर मी आपली अर्धी मिशी कापेल

मी आपल्यातून निघून गेलेल्या लोकांबद्दल बोलत नाही. मात्र विकासकाम काय असतं हे दाखवून देणारे सुधीर मुनगंटीवार हे कोटींची कामे केल्याचे दाखवा, मी आपली आता पुन्हा निवडणुकीच्या रिंगणात आहे. त्यांचा मोठा विजय होईल, असा विश्वासही आम्हाला आहे. त्यामुळे जातीपाती न पाळता केवळ विकासाच्या जोरावर ही निवडणूक लढवली गेली पाहिजे. तसेच मतदारसंघाच्या सर्वांगीण विकासासाठी भाजपचे उमेदवार सुधीर मुनगंटीवार यांना उमेदवारी मिळाली असल्याने हे खऱ्या अर्थाने या मतदारसंघातील लोकांचे भाग्य असून आम्ही स्वतःला भाग्यवान समजतो, अशी मतदारांची भावना असल्याचेही आमदार डॉ. संदीप धुर्वे म्हणाले.

चंद्रपूर लोकसभा मतदारसंघातील माजी दिवंगत खासदार बाळू धानोरकर यांनी खासदार निधीतून यवतमाळच्या आर्णी, घाटंजी पांढरकवडा येथे केलेली एक कोटीची कामे केल्याचे दाखवा, मी आपली अर्धी मिशी कापेल, असे माझे थेट आव्हान आहे. त्यामुळे यावेळी या मतदारसंघात भाजपच्या वतीने सुधीर मुनगंटीवार सारखा विकासपुरुष या मतदारसंघासाठी उमेदवार म्हणून दिला आहे. त्यामुळे प्रत्येकाला प्रचंड मेहनत करून त्यांना मोठ्या मताधिक्याने आगामी निवडणुकीमध्ये विजयी करण्याचा संकल्प आपण प्रत्येकाने केला पाहिजे, असे आवाहन देखील आमदार डॉ संदीप धुर्वे यांनी बोलताना केलंय. त्यामुळे आमदार धुर्वे यांनी केलेले टीकेला काँग्रेसच्या उमेदवार प्रतिभा धानोरकर या कशा पद्धतीने प्रत्युत्तर देतात हे पाहणे उत्सुकतेचे ठरणार आहे.